



Нефармат

Дзе ж ты ходзіш, мужчына, той сапраўдны палкоўнік?

Нехта скажа, во, яшчэ і 8 Сакавіка не хутка, а яна ўжо пра заляцанкі-любошчы завяла. Не, тут не романтичны сакавік, тут зусім другая нагода. Нядаўна ка-лега Алена Ляўковіч напісала, як мужыкі з Брэстчыні далі сябе аблапошыць, лічы, ні за грош... І вось вам — наш жаночы адказ Чэмберлену. Кабета, ну зусім па-дурному, папалася ў сеткі віртуальных аферыстаў. Цікава? Дык слухайце.

Жыла-была ў даволі вялікім горадзе жанчына. На пенсіі ўжо, але ж ніхто не дасць ёй яе шасцідзесяці. Сябе заўсёды даглядала, фігура ў парадку, да здаровага ладу жыцця сябе прывучыла з маладосці. Чаго не хапала, дык гэта хіба толькі крышачку шчасця ў жыцці. Ну, яго хочацца ўсім і заўсёды. На серыялы цяпер у яе часу хапае, а там, як правіла, геранія знаходзіць у фінале свайго рыцара: моцнага, надзейнага, багатага. У свядомасці яно некапаціху адкладваецца, што шчасце магчымае, трэба толькі верыць, чакаць.

Вось і чакала, тым часам у сацыяльных сетках вяла актыўную перапіску. Аднойчы ў «Аднакласніках» пазнаёмілася з высокапастаўленым чынам амерыканскай арміі. Ёй напісаў

ні мала ні многа — генерал узброеных сіл ЗША. Напісаў, праўда, праз гугл-перакладчык. І такім рамантыкам у душы ён аказаўся, такія ўзнёслыя словы пра каханне і чаканне сустрэчы гаварыў... Сустрэча адкладвалася, таму што бравы генерал, як аказалася, ваюе ў Сірыі, чакае толькі заканчэння кантракта, каб кінуць усё к чорту ды рушыць у невядомую Беларусь да прыгожай жанчыны. І як высветлілася, яму да завяршэння таго самага кантракта яшчэ і не плацяць.

Вось тут бы ёй і задумацца, што выглядае крыху дзіўна, калі генерал арміі самай магутнай у свеце краіны, да таго ж знаходзіцца на вайскавай аперацыі ў «гарачай кропцы», не мае трохсот долараў на дробныя расходы. Але яна ўжо не задумвалася, яна слала і 300, і 400, і тысячу. А калі свае зберажэнні скончыліся, пазычыла ў брата. Праўда, брат не проста так пазычыў, а пасля таго, як сястра адпісала яму сваю кватэру. Тады ёй усё здавалася драбязой. І навошта нейкая малагабарытная двухпакаёўка ў беларускім горадзе амерыканскай генералісе?

Усяго яна перавяла каля 13 тысяч долараў афе-

рыстам, якія пацешыліся з адзінокай жанчыны. Потым і заяву ў міліцыю напісала, але знайсці іх цяпер наўрад ці магчыма. Перапіска вялася з падобных старонак. Можна, віртуальныя зладзеі сядзелі на суседняй вуліцы, а можа, дзейнічалі дзе-небудзь з Новай Зеландыі. У інтэрнэту, як вядома, межаў няма.

А нашай гераніі застаецца сядзець і наракаць на сваю неабачлівасць. Зразумела, што гэтыя аферысты добрыя псіхологі і ўмеюць намацаць самае ўразлівае месца ў душы чалавека ды падчапіць на кручок сваёй выгады. Але ж усё роўна дзіўна, як сталая жанчына ні разу не паспрабавала ўключыць мазгі. Ну хоць бы палкоўнікам назваўся, а то адразу генералам. А ёй нібы бальзам на душу. Зусім як у любімых серыялах: прыехаў у форме на замежным бліскучым аўтамабілі тысяч за сто долараў і памчаў насустрач новаму жыццю на зайздрасць бурклівым сяброўкам, вечна незадаволеным нядабрэчыліўцам.

А вось цяпер яны яхідна пасмяюцца, папытаюць, ці не чула яна песню з рэпертуару Пугачовай пра сапраўднага палкоўніка, які даму сэрца частаваў канья-

ком у рэстаране за яе кошт. Ды што ўжо гаварыць. Мне асабіста шкада стала гэтую жанчыну, калі прачытала пра радавы з пункту гледжання праваахоўнікаў выпадак у міліцэйскай зводцы. Там жа, дарэчы, была інфармацыя пра дзяўчыну, якая за абяцаны дзясплатны мабільнік паслала сваё фота, дзе яна аголеная да пояса. Натуральна, з дзеўкі сталі патрабаваць грошы. І усё гэта зусім не смешна. Бо калі нашы людзі такія безабаронныя ў сваёй даверлівасці нейкаму там віртуальнаму суразмоўніку, то напрошваецца думка, што такімі людзьмі вельмі лёгка маніпуляваць. Таго, хто не прывык думаць альбо, як цяпер модна выказацца, не замарочваецца, каб паварушыць звільнамі, заўсёды лёгка схіліць на свой бок. А яшчэ смяяліся, калі аднойчы вядомы палітык суседняй краіны у перадвыбарным запале агучыў лозунг: «Кожнай бабе — па мужыку». Інакш кажучы: «Людзям трэба гаварыць тое, што яны хочучь чуць», — так вучыла ўжо памянёная сёння Ала Барысаўна. І некаторыя не без поспеху гавораць прыёмнае людзям за іх, людзей, грошы.

Святлана ЯСКЕВІЧ.

СЁННЯ

Сонца

	Усход	Заход	Даўжыня дня
Мінск —	8.46	18.02	9.16
Віцебск —	8.40	17.48	9.08
Магілёў —	8.36	17.52	9.16
Гомель —	8.28	17.53	9.25
Гродна —	9.00	18.18	9.18
Брэст —	8.56	18.23	9.27

Месяц

Маладзік 5 лютага. Месяц у сузор'і Рыб.


Імяніны

Пр. Аляксандра, Анатоля, Віталія, Майсея, Піліпа, Пятра, Рыгора, Уладзіміра, Фелікса, К. Рамуальда, Рышарда.



Фота Анатоля КЛЕШЧУКА.

ЗАЎТРА



УСМІХНЕМСЯ

Званок адміністратара гасцініцы:
 — У вас не выключаяецца святло ў нумары, пастаняна гарлапаніць тэлевізар і вада ў ваннай цурчыць, як гэта выключыць?
 — Ніяк, у нас гасцініца тыпу «ўсё ўключана»!

чыне столькі гадоў, колькі яна кажа.

— Дарагі, давай пажэнімся, згуляем вяселле...
 — Я не хачу жаніцца, я хачу есці!
 — Дурненькі, дык на вяселлі і паясі!

Гэта усё глупства, што жанчыне столькі гадоў, на колькі яна выглядае. Жан-

Вайну прыдумалі халастыя мужыкі, у якіх не было канапы.



Даты

Падзеі

Людзі

7 ЛЮТАГА

1546 год — нарадзіўся (г. Ляхавічы) Фёдар Міхайлавіч Еўлашоўскі, беларускі грамадскі дзеяч, пісьменнік-мемуарыст. Валодаў шырокімі ведамі ў матэматыцы, справаводстве, юрыспрудэнцыі. У 1592—1613 гадах падсудак (адвакат) у Навагрудскім земскім судзе. Удзельнічаў у складанні тэксту дзяржаўнага прававога дакумента «Трыбунал Вялікага Княства Літоўскага». Аўтар першых мемуараў на беларускай мове, так званых гістарычных запісак, якія з'яўляюцца каштоўным матэрыялам для вывучэння культурнага, сацыяльнага і палітычнага жыцця, побыту, светапогляду розных слаёў насельніцтва беларускіх земляў канца XVI — пачатку XVII ст. Рукапіс мемуараў захоўваецца ў Галоўным архіве актаў у Варшаве. Памёр у 1619 годзе.



1630 год — дата заснавання Куцеінскай друкарні. Дзейнічала да 1654 года пры Аршанскім Куцеінскім Богаўленскім манастыры. Заснавана беларускім асветнікам і кнігадрукараром С. Собалем. Была цэнтрам беларускага кірылічнага кнігадрукавання ў XVII ст. У ёй надрукавана некалькі дзясяткаў выданяў навукова-асветніцкай, царкоўна-палемічнай і свецкай літаратуры на царкоўнаславянскай і старабеларускай мовах, у тым ліку «Малітваслоў», «Буквар», «Часаслоў», «Новы Запавет і Псалтыр», «Гісторыя пра Варлаама і Іасафа» і інш. Кнігі вызначаліся своеасаблівым графічным афармленнем: мелі дэкарыраваныя тытульныя лісты, былі багата ўпрыгожаны застаўкамі, канцоўкамі, ініцыяламі, ілюстрацыямі і гермамі. У іх выкарыстоўваліся літы наборны афармленне. У 1676 годзе абсталяванне друкарні перавезена на Друкарскі двор у Маскву.

1948 год — нарадзіўся (г. Магілёў) Мікалай Раманавіч Пракапчук, беларускі вучоны ў галіне фізікахіміі, стваральнік беларускай навуковай школы па прагназаванні ўласцівасцяў палімерных матэрыялаў, член-карэспандэнт НАН Беларусі, доктар хімічных навук, прафесар, заслужаны дзеяч навукі Беларусі. Аўтар больш як 600 навуковых прац у галіне хіміі, фізікі і тэхналогіі высокамалекулярных злучэнняў.



1478 год — нарадзіўся Томас Мор, англійскі гуманіст, дзяржаўны дзеяч, адзін з заснавальнікаў утапічнага сацыялізму, пісьменнік. Аўтар твора «Утопія». У 2000-м аб'яўлены «вяхоўным заступнікам» палітыкаў і дзяржаўных дзеячых свету. Памёр у 1535 годзе.

1812 год — нарадзіўся Чарлз Дзікенс, англійскі пісьменнік. Аўтар 15 раманаў, апошесцяў і апавяданняў, некалькіх п'ес («Пасмяротныя запіскі Піквікскага клуба», «Прыгоды Олівера Твіста», «Крама старажытнасцяў», «Вялікія спадзяванні», «Крошка Дорыт» і інш.). Памёр у 1870 годзе.



1906 год — нарадзіўся Алег Канстанцінавіч Антонаў, савецкі авіяканструктар, акадэмік АН СССР, Герой Сацыялістычнай Працы. Пад яго кіраўніцтвам створаны шэраг планераў і самалётаў, у тым ліку шырокафюзеляжны АН-22 («Антэй»). У 1983 годзе распрацаваны АН-124 («Руслан»), які змог паднімаць у паветра да 150 тон груза. Памёр у 1984 годзе.

ЗВЯЗДА БЕЛАРУСКАЯ ГАЗЕТА

ЗАСНАВАЛЬНІКІ: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Савет Міністраў Рэспублікі Беларусь

РЭГІСТРАЦЫЙНАЕ ПАСВЕДЧАННЕ НУМАР 2 АД 17 ЛЮТАГА 2009 ГОДА, ВЫДАДЗЕНАЕ МІНІСТЭРСТВАМ ІНФАРМАЦЫІ РЭСПУБЛІКІ БЕЛАРУСЬ.

Дырэктар — галоўны рэдактар СУХАРУКАЎ Павел Якаўлевіч.

РЭДАКЦЫЙНАЯ КАЛЕГІЯ: В. АНУФРЬЕВА (намеснік галоўнага рэдактара), Н. ДРЫНДРОЖЫК, Н. КАРПЕНКА (першы намеснік галоўнага рэдактара), А. ЛЯЎКОВІЧ (першы намеснік дырэктара), М. ЛІТВІНА (намеснік галоўнага рэдактара), А. КЛЯШЧУК, Н. РАСОЛЬКА, С. РАСОЛЬКА, А. СЛАНЕЎСКІ (намеснік галоўнага рэдактара), В. ЦЕЛЯШУК.

Выдавец — Рэдакцыйна-выдавецкая ўстанова «Выдавецкі дом «Звязда».

НАШ АДРАС: 220013 г. Мінск, вул. Б. Хмяльніцкага, 10-а.

ТЭЛЕФОНЫ ў МІНСКУ: прыёмнай — 287 19 19 (тэл./факс); аддзелаў: лісьмаў — 287 18 64, маркетынгу — 337 44 04, бухгалтэрыі: 287 18 81.

Аўтары апублікаваных матэрыялаў нясуць адказнасць за падбор і дакладнасць фактаў, іх меркаванні не з'яўляюцца суадпачы з меркаваннем рэдакцыі. Рэдакцыя па сваім меркаванні адбірае і публікуе адрасаваныя ёй лісты. Перадруку матэрыялаў, апублікаваных у «Звяздзе», толькі з дазволу рэдакцыі.

<http://www.zviazda.by>;

e-mail: info@zviazda.by, (для зваротаў): zvarot@zviazda.by

Матэрыялы, пазначаныя гэтым значком, носяць рэкламны характар. Адказнасць за змест рэкламы нясуць рэкламадаўцы.

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 30.04.2004. 220013, Мінск, пр. Незалежнасці, 79. Выходзіць 5 разоў на тыдзень.

Тыраж 20.008. Індэкс 63850. Зак. № 589.

Нумар падпісаны ў 19.30

М 1 2 3 4 5 6 7 8 9 10 11 12
П 1 2 3 4 5 6 7 8 9 10 11 12

6 лютага 2019 года.